

Vegleiðing 17/2016

Vegleiðing um krøv til rottangar

Henda vegleiðing er ætlað kommunum fyrir at gera tað greiðari at seta neyðug krøv til rottangar, soleiðis, at hesir virka eftir ætlan, og eru lættir at tøma og rökja. Vegleiðingen er galldandi fyrir allar støddir av rottangum, bæði til sethús, størri bygningar, útstykkingar o.a.

1. Hvussu virkar ein rottangi?

Ein rottangi reinsar spillivatn mekaniskt. Tað vil siga, at tilfar verður hildið aftur, annaðhvort sum tilfar, ið sökkur til botns (botnevja) ella tilfar, sum flýtur (skorpa). Reinsingin gerst betri, tá tangin er lutfalsliga stórrur í mun til ta nøgd av spillivatni, sum rennur gjøgnum hann. Ov smáir og ov fyltir tangar reinsa illa.

Ikki allir rottangar á marknaðinum reinsa nóg væl, og summir kunnu vera torførir at tøma. Tað hefur tí týdning, at kommunur ansa eftir, at einans tangar, sum líka treytirnar í hesi vegleiðing, vera brúktir, og at hesir hava eina stødd, sum hóskar til nøgdina av spillivatni, t.e. hvussu nögv fólk eru í húsinum ella tal av húskjum, sum eru knýtt í tangan (sí pkt. 5), og at vegleiðingen annars verður fylgd viðvíkjandi upsetting o.ø. (sí pkt. 2 og 3)).


2. Generell krøv til allar rottangar

Kommunur eiga einans at loyva nýtslu av rottangum, sum líka hesi krøv:

1. Tangin skal bæði halda aftur tilfari, sum sökkur og tilfari, sum flýtur,
2. Rottangin skal vera soleiðis gjørdur, at öll rúm lættliga kunnu tømast,
3. Mát á rørum, sum ganga til og frá tanganum:
 - a. ø110 mm fyrir tangar upp til 6 m³,
 - b. ø160 mm fyrir tangar størri enn 6 m³,
4. Rottangin skal vera CE-merktur,
5. Rottangin skal vera framleiddur sambært DS/EN 12566-1¹, við hesum ískoytum:
 - a. Úrslitið av "Hydraulic efficiency test", smb. DS/EN 12566-1, Annex B, skal ikki vera hægri enn 5 g,

¹ "Små spildevandsanlæg op til 50 PE – Del 1: Præfabrikerede septiktanke".

- b. Innara tvørmátið á möguligum atkomurøri skal í minsta lagi vera 500 mm fyrir tangar upp til 6 m^3 og 780 mm fyrir tangar stórra enn 6 m^3 , ella skal tangin, utan mun til stødd, hava tvey atkomurør, har innara tvørmátið í minsta lagi er 500 mm (sí mynd 1),
- c. T-rør/Y-rør ella "dykkpláta skal vera á frárenningini (ovari kantur av T-røri/Y-røri skal í minsta lagi vera 200 mm yvir vatnskorpu),
- d. Frárenningin skal vera 50-100 mm lægri enn tilrenningin,
- e. Skott í tanganum skulu stinga í minsta lagi 200 mm upp um vatnskorpu,
- f. Tangin skal vera býttur í tvey ella fleiri rúm,
- g. Tangin skal vera tættur og úr haldgóðum tilfari.



Mynd 1 Rottangi við tveimur rúmum. Spillivatn rennur inn í tangan gjøgnum tilrenningarrør og reinsað spillivatn rennur frá tanganum gjøgnum frárenningarrør (við T-røri).

Áðrenn loyvi verður givið til at seta tangan niður, skal kommunan eisini meta um, hvort tangin kann tømast á fullgóðan hátt. Tangin skal vera góður at tøma, eisini um hann hevur atkomurør. Verður mett, at tangin ikki er lættur at tøma, tá hann er settur upp, eigur loyvi ikki at vera givið.

Gev gætur, at tangar, sum hava ov smá lok, eru torførir at tøma. Tangar við fleiri lokum eru ofta lættari at tøma.

3. Krøv til at seta rottanga niður

Tað er týdningarmikið, at kommunur hava eftirlit við, at rottangar og rør eru rætt lögð. Hetta fyrir at tryggja, at rottangar kunnu tømast og rökjast sum teir eiga. T.d. er tað av týdningi at kunna sleppa fram at spula gjøgnum til- og frárenningarrørini, um tey eru tipt.

Krøvini til borgara/virki eiga í minsta lagið at vera hesi:

1. Tangin skal setast niður sambært vegleiðing frá framleiðaranum.
2. Tangin skal vera lettur at koma til at töma og rökja.
3. Tað skal vera gjörligt at fáa atgongd til til- og frárenningarrørini, t.d. við at reinsirør verða sett á rörini báðu megin tangan.
4. Tangin skal í stórst moguligan mun gravast soleiðis niður, at lokið er ájavnt lendið. Djúpari tangin stendur, tess torførari er hann at töma.
5. Atkomurør skulu bert brúkast, har tað ikki ber til at hava lok/lokini ájavnt við lendið.

Harafturat eigur kommunan at meta, hvort tað er neyðugt, at rottangi skal útluftast².

Tangin skal ikki tyrvast fyrir enn kommunan hefur staðfest, at alt er sambært krøvunum í byggiloyvi, hesi vegleiðing og vegleiðingini frá framleiðaranum.

4. Hvørjir rottangar kunnu brúkast?

Kommunur skulu altíð tryggja sær, at rottangar, sum verða tiknir í nýtslu, lúka krøvini í hesi vegleiðing. Munur er tó á, um talan er um um húsarhaldsrottangar (2 m^3) ella um rottangar, sum eru stórri enn 2 m^3 :

- Einans húsarhaldsrottangar, ið eru góðkendir av Umhvørvisstovuni kunnu brúkast. Her er listi yvir góðendar rottangar: www.us.fo/rottangar.
- Tangar, stórri enn 2 m^3 , kunnu ikki takast í nýtslu, uttan at kommunan hefur tryggjað sær, at tangin lýkur krøvini í hesi vegleiðing. Fyri at meta um hetta, má kommunan biðja framleiðara/seljara/innflytara um at útvega skjalprógv, eitt nú góðkenningar.

5. Stødd á rottanga

Støddin á rottanganum skal lagast eftir støddini á húsarhaldinum. Minst loynda støddin er 2 m^3 .³ Henda stødd kann brúkast til hús/ibúðir við upp til 5 ibúgvum. Her verður roknað við, at tangin verður tømdur á hvørjum ári. Ganga hús/ibúðir saman um ein rottanga, skal tanga-støddin ásetast sambært talvu 1.

² Í Danmark er ymiskt frá kommunu til kommunu, hvussu hetta verður gjört. Summar krevja, at útluftast skal við 5. hvønn rottanga og aðrar við hvønn rottanga.

³ Smb. Dansk Standard DS 440 "Dansk Ingeniørsforenings norm for mindre afløbsanlæg med nedsvivning"

Talva 1 Stødd á rottangum í mun til hvussu nógv hús/ibúðir eru íbundin.⁴

Fólk, tal	Hús/ibúð, tal	Rúmd, m ³
1-5	1	2
6-10	2	4
11-15	3-4	6
16-20	5-6	8
21-25	7-8	10
26-30	9-10	12

Dömi: um fýra hús hava ein rottanga í felag, skal støddin á honum verða minst 6 m³.

6. Hvæt kann fara í tangan?

Umhvørvisstovan mælir til, at bæði svart og grátt spillivatn frá sethúsum verður leitt í rottangan. Vanlig mannagongd hefur í nøkrum fórum annars verið at leiða grátt spillivatn uttan um rottangan í kloakkina. Hetta eigur bara at verða gjört tá spillivatnið verður leitt í annan reinsbrunn, t.d. feittbrunn.

Í mesta lagið 20% av fasta tilfarinum, sum verður leitt í rottangan, verður niðurbrotið, restin verður verandi í tanganum til næstu töming. Reinsingin í tanganum versnar, jú meira hann verður fyltur. Fyri at rottangin skal virka eftir ætlan, skal hann tømast regluliga.

Kommunur eiga at minna borgarar á, ikki at lata vatn renna óneyðugt. Um ov nógv vatn rennur í tangan, tekur vatnstreymurin fast tilfar úr tanganum og út í kloakkina.

7. Feittbrunnar

Feittbrunnar skulu, eins og rottangar, tømast regluliga. Feittbrunnar mugu ikki setast upp innandura. Tað er týdningarmikið, at staðsetningin uttandura er soleiðis vald, at feittbrunnurin ikki elvir til luktampar. Feittbrunnar eru ikki longur loyvdir til sethús í Danmark.

Spillivatn frá virksemi innan framleiðslu, viðgerð og borðreiðing av mati, skal leiðast í feittbrunn, áðrenn tað verður leitt víðari í ávikavist rottanga ella spillivatnsskipanina.

⁴ [Vejledning fra Miljøstyrelsen, Nr. 3, 1999](#), sí s. 18.

8. Kunning til borgarar

Kommunur eiga at vegleiða borgarar um, hvat skal gerast fyrir at tryggja, at rottangin virkar sum hann skal, t.d.:

- Leið ikki sýru, klor ella onnur kemikalii í tangan, hvørki frá vøskum ella skolað niður í WC'num. Slík evni tálma rotingini, umframt at dálka havið.
- Lat ikki vatn frá vøskum o.ø. renna óneyðugt (í tangan). Jú meira vatn rennur í tangan, verri reinsar hann.
- Ikki skola t.d. blæur, eingangslappar, vattpinnar, sigarettstubbar og heilivág niður í WC'ið.

Kommunur eiga á heimasíðu síni ella aðrastaðni at kunna borgarar/virki um, hvørjar reglur galda fyrir rottangar, og hvat borgari/virki skal gera, tá rottangi skal útvegast, setast niður, flytast o.a.

9. Kommunan er myndugleiki

Kommunan skal, sum umhvørvismyndugleiki á staðnum, við teimum lögum og reglum, sum eru galdandi (sí pkt. 10) og teimum heimildum hesar reglur geva, tryggja sær, at spillivatnsviðurskifti hjá borgarum, virkjum o.ø. eru í lagi. Kommunan eiga at kunna borgarar um galdandi lóggávu og serliga um, at hvørki borgari ella virki kunnu útvega og enn minni grava niður rottanga, utan at kommunan hevur givið loyvi. Av tí, at snið og góðska á rottangum er ymisk frá tanga til tanga, hevur tað týdning, at kommunan ansar eftir, einans at loyva nýtslu av húsarhaldsrottangum, sum eru góðkendir og annars tangum, sum lúka viðkomandi krøv (sí pkt. 2) og, at kommunan altið setur krøv til at seta niður rottangar (sí pkt. 3).

Best er, at kommunan brúkar autoriseraðan kloakkmeistara ella fólk við líknandi fórleika til at avgreiða mál um rottangar. Hetta er tó ikki eitt lögarkrav í Føroyum.

10. Viðkomandi lóggáva á økinum

- [Kunngerð nr. 111 frá 7. september 2009 um spillivatn](#)
- [Kunngerð nr. 186 frá 5. november 1993 um spillvatnsevju](#)
- [Kunngerð nr. 53 frá 3. mai 1994 um umhvørvisreglur](#)

Kunngerð um spillivatn ásetur, at alt spillivatn skal reinsast mekaniskt áðrenn tað verður leitt á sjógv. Hetta merkir, at spillivatn frá einum húsarhaldi antin skal leiðast í egnan privatan rottanga, ella í ein stórrri kommunalan rottanga, sum er felags við onnur húsarhald.

Kunngerðin um spillvatnsevu ásetur, at allir rottangar skulu tømast regluliga.

Í kunngerðini um umhvørvisreglur er ásett, at tað “*ikki er loyvt at taka í nýtslu rottangar, sum ikki lúka vanlig standardmál fyrir rottangar, jvb. nærri tilvísing frá Umhvørvisstovuni*” og at “*loyvt er ikki at fara undir húsabygging, utan at kommunustýrið hevur góðkent, hvussu grund- og omanávatnið skal veitast burtur, hvussu vera skal við spillivatni, og húsini mugu ikki takast í nýtslu, fyrr enn kommunustýrið hevur váttað, at alt er sum fyrisett*”.

Kommunustýrið skal sostatt tryggja sær, at borgari, sum ætlað undir at byggja hús, ikki fer í gongd, utan at öll viðurskifti við spillivatni, t.e. rottanga, rørum o.ø., eru í lagi. Kommunalar byggireglugerðir og líknandi, sum hava reglur um spillivatn og rottangar, skulu fylgja hesum ásetingum.

11. Allýsingar

- *Svart spillivatn:* Fráreinsl frá WC.
- *Grátt spillivatn:* Fráreinsl frá vøskum, bað og brúsu (ikki WC).
- *Rottangi (septiktangi):* felagsheiti fyrir allar støddir av tangum, sum reinsa spillivatn mekaniskt, t.e. við at tilfar fellur niður á botn og at tilfar flotnar. Ein ávis roting fer fram í einum rottanga, men heitið kundi eins væl verið botnfellingartangi.
- *Húsarhaldsrottangi:* Rottangi, har rúmdin er 2 m^3
- *Reinsiverk:* Er tangi ella anlegg, sum umframta mekanisk, eisini reinsar spillivatnið kemiskt og/ella biologiskt. Reinsiverk verður í dagligari talu eisini brúkt um stórar rottangar, t.d. at brúka í útstykkingum.
- *Atkomurør:* rør, sum verður sett omaná opið á tangum, sum ikki liggja ájavnt við lendi. Atkomurøri tryggjar atgongd til tangan, t.d. í samband við tøming. Á donskum: opføringsrør.

Fyrsta útgáva: 21-06-2016